

महिषासुरमर्दिनिस्तोत्रम्

अयि गिरिनन्दिनि नन्दितमेदिनि विश्वविनोदिनि नन्दनुते
गिरिवरविन्ध्यशिरोधिनिवासिनि विष्णुविलासिनि जिष्णुनुते ।
भगवति हे शितिकण्ठकुटुम्बिनि भूरिकुटुम्बिनि भूरिकृते
जय जय हे महिषासुरमर्दिनि रम्यकपर्दिनि शैलसुते ॥ १

सुरवरवर्षिणि दुर्धरधर्षिणि दुर्मुखवर्षिणि हर्षरते
त्रिभुवनपोषिणि शंकरतोषिणि किल्बिषमोषिणि घोषरते ।
दनुजनिरोषिणि दितिसुतरोषिणि दुर्मदशोषिणि सिन्धुसुते
जय जय हे महिषासुरमर्दिनि रम्यकपर्दिनि शैलसुते ॥ २

अयि जगदम्ब मदम्बकदम्ब वनप्रिय वासिनि हासरते
शिखरिशिरोमणि तुङ्गहिमालय शृङ्गनिजालय मध्यगते ।
मधुमधुरे मधुकैटभगञ्जिनि कैटभभञ्जिनि रासरते
जय जय हे महिषासुरमर्दिनि रम्यकपर्दिनि शैलसुते ॥ ३

अयि शतखण्डविखण्डितरुण्डवितुण्डितशुण्डगजाधिपते
रिपुगजगण्डविदारणचण्डपराक्रमशुण्डमृगाधिपते ।
निजभुजदण्डनिपातितखण्डविपाटितमुण्डभटाधिपते
जय जय हे महिषासुरमर्दिनि रम्यकपर्दिनि शैलसुते ॥ ४

अयि रणदुर्मदशत्रुवधोदित दुर्धरनिर्जर शक्तिभृते
चतुरविचारधुरीणमहाशिव दूतकृतप्रमथाधिपते ।
दुरितदुरीहदुराशयदुर्मतिदानव दूतकृतान्तमते
जय जय हे महिषासुरमर्दिनि रम्यकपर्दिनि शैलसुते ॥ ५

अयि शरणागतवैरिवधूवरवीरवराभयदायिकरे
त्रिभुवनमस्तकशूलविरोधिशिरोधिकृतामलशूलकरे ।
दुमिदुमि तामर दुन्दुभिनाद महोमुखरीकृततिग्मकरे
जय जय हे महिषासुरमर्दिनि रम्यकपर्दिनि शैलसुते॥६

अयि निजहंकृति मात्रनिराकृत धूम्रविलोचनधूम्रशते
समरविशोषित शोणितबीज समुद्भवशोणितबीजलते ।
शिव शिव शुम्भनिशुम्भमहाहव तर्पित भूतपिशाचरते
जय जय हे महिषासुरमर्दिनि रम्यकपर्दिनि शैलसुते॥७

धनुरनुषङ्गर रक्षणसङ्ग परिस्फुरदङ्ग नटात्कटके
कनकपिशङ्ग पृषत्क निषङ्ग रसद्भ्रूटशृङ्गहतावटुके ।
कृतचतुरङ्ग बलक्षितिरङ्ग घटद्बहुरङ्ग रटद्वटुके
जय जय हे महिषासुरमर्दिनि रम्यकपर्दिनि शैलसुते॥८

सुरललनात तथेयितथेयि तथाभिनयोत्तम नृत्यरते
हासविलासहुलासमयिप्राण तार्तजनेमितप्रेमभरे ।
धिमिकिट धिक्कट धिक्कट धिमिध्वनि घोरमृदङ्ग निनादलते
जय जय हे महिषासुरमर्दिनि रम्यकपर्दिनि शैलसुते॥९

जय जयजप्य जयेजयशब्द परस्तुतितत्परविश्वनुते
झणझणझिन् झिमि झिङ्कृत नूपुरशिन्जितमोहितभूतपते ।
नटित नटार्धनटीनट नायकनाटितनाट्यसुगानरते
जय जय हे महिषासुरमर्दिनि रम्यकपर्दिनि शैलसुते॥१०

अयि सुमनस् सुमनस् सुमनस् सुमनस् सुमनोहरकान्तियुते
शृतरजनी रजनी रजनी रजनी रजनीकर वक्त्रवृते ।
सुनयनवि भ्रमर भ्रमर भ्रमर भ्रमर भ्रमराधिपते
जय जय हे महिषासुरमर्दिनि रम्यकपर्दिनि शैलसुते॥ १ १

सहितमहाहव मल्लम तल्लिक मल्लित रल्लक मल्लरते
विरचित वल्लिक पल्लिक मल्लिक झिल्लिक झिल्लिक वर्गवृते ।
सितकृतफुल्ल समुल्ल सितारुण तल्लज पल्लव सल्ललिते
जय जय हे महिषासुरमर्दिनि रम्यकपर्दिनि शैलसुते॥ १ २

अविरलगण्ड गलन्मद मेदुर मत्तमतंगज राजपते
त्रिभुवनभूषणभूतकलानिधि रूपपयोनिधिराजसुते ।
अयि सुदतीजनलालसमानस मोहनमन्मथराजसुते
जय जय हे महिषासुरमर्दिनि रम्यकपर्दिनि शैलसुते॥ १ ३

कमल दलामल कोमलकान्ति कलाकलितामल भाललते
सकलविलास कलानिलयक्रम केलिचलत्कलहंसकुले ।
अलिकुलसंकुल कुवलय मण्डल मौलिमिलद्वकुलालिकुले
जय जय हे महिषासुरमर्दिनि रम्यकपर्दिनि शैलसुते॥ १ ४

करमुरली रववीजित कूजित लज्जित कोकिलमञ्जुमते
मिलित पुलिन्द मनोहरगुञ्जित रञ्जित शैल निकुञ्जगते ।
निजगुणभूत महाशबरीगण सद्गुण संभृत केलितले
जय जय हे महिषासुरमर्दिनि रम्यकपर्दिनि शैलसुते॥ १ ५

कटितटपीत दुकूलविचित्र मयूखतिरस्कृत चन्द्ररुचे
प्रणतसुरासुर मौलिमणिस्फुर दंशुलसन्नख चन्द्र रुचे ।
जितकनकाचल मौलिपदोर्जित निर्जर कुञ्जर कुम्भकुचे
जय जय हे महिषासुरमर्दिनि रम्यकपर्दिनि शैलसुते॥ १६

विजितसहस्र करैकसहस्र करैकसहस्र करैकनुते
कृतसुरतारक संगरतारक संगरतारक सूनुनुते ।
सुरथसमाधि समाण समाधि समाधि समाधि सुजात रते
जय जय हे महिषासुरमर्दिनि रम्यकपर्दिनि शैलसुते॥ १७

पदकमलं करुणानिलये वरिवस्यति योनुदिनं नशिवे
अयि कमले कमलानिलये कमलानिलयस्स कथं न भवेत् ।
तवपदमेवपरंपदमित्यनुशीलयतो ममकिं न शिवे
जय जय हे महिषासुरमर्दिनि रम्यकपर्दिनि शैलसुते॥ १८

कनकलसत्कल सिन्धु जलैरनुसिन्चिनुते गुणरंगभुवं
भजतिसकिंन सचीकुचकुम्भ तटीपरि रम्भसुखानुभवम् ।
तवचरणं शरणं करवाणि नतामरवाणि निवासि शिवे
जय जय हे महिषासुरमर्दिनि रम्यकपर्दिनि शैलसुते॥ १९

तव विमलेन्दुकलं वदनेन्दु मलं सकलम् ननुकूलयते
किमुपुरुहूत पुरिन्दुमुखी सुमुखीभिरसौ विमुखीकृत्यते ।
ममतुमतंशिवनामधने भवतीकृपया कमुत कृत्यते
जय जय हे महिषासुरमर्दिनि रम्यकपर्दिनि शैलसुते॥ २०

अयि मयि दीनदयालुतया कृपयैवत्वया भवितव्यमुमे
अयि जगतोजननी कृपयासि यथासि तथानु मित्तासि रते ।
यदुचितमात्र भवत्युररीकुरुता दुरुतापमपाकुरुते
जय जय हे महिषासुरमर्दिनि रम्यकपर्दिनि शैलसुते॥ २१